



### Tofiq Abdin

bəlkə... bir daha şeir yazmadım  
yazmamağımın min bir nədəni var  
bəlkə  
min birdən də çox  
minindən biri  
bu dünyadan gedəndə  
onları tapşıra biləcəyim  
kimsəm yox!!!!!!

\*\*\*

bu qorxu o tindəymiş  
həmən qarşıma çıxdı  
çıxıb bir yad gözündən  
həmən içimə axdı

mən necə görməmişəm  
mən necə kor olmuşam  
bu yaşda bu qorxunu  
içimə doldurmuşam

ha çapala, ha vuruş  
ata bilmərəm onu  
heç belə gözləməyirdim  
mən ömrümün sonunu

yazıq ömrümə yazıq  
məni güdürmüş bu şəər  
atalar düz deyirmiş  
qorxan gözə çöp düşər

\*\*\*

bu yaşda sevmək üçün  
havalanmaq gerekdi  
bu yaşda sevmək üçün  
sevdalanmaq gerekdi

o da mənim əlimdə  
bu da mənim əlimdə  
ortada ağlın gücü  
adın mənim dilimdə

adına od düşəcək  
içimdəki alovdan  
üz tutacaqsan mənə  
bir gün söküləndə dan

çətin gəlib çıxasan  
ayrılığın içindən  
durmusan durduğun yerdə,  
yad adam var içində...

gəlib çıxma bilməzsən  
ayrılıq yaşayırsan  
sən elə gəlirsən ki,  
gedənə oxşayırsan...

\*\*\*

hara gedir bu məmləkət görəsən  
gedir şəllənə-şəllənə  
qarşıdan bir bəla gəlir  
aman yellənə-yellənə

adamları adamlıqdan çıxıbdi  
boyunbağı körpüləri taxıbdı  
öz əliylə öz evini yıxıbdı  
yollarını daş- kəsək yox  
sular tutub  
sular sellənə-sellənə

sözlərinə heç bir məhəl qoyan yox  
təklənibdi bir kimsədən həyan yox

tikənindən dağıdanı daha çox  
danışmağa dili də var  
eşitmirlər  
qalıb dillənə-dillənə

yaman uzun sürdü bu alış-veriş  
zamana sığmayır bu vaxtsız gərdiş  
xeyrə yozulmayır bu gediş-gəliş  
bizsə qalmışıq ortada  
hələ küllənə-küllənə

küçələri gül-çiçəyə bürünür  
adamları yaşamır ki, sürünür  
kimsə bilmir sabah necə görünür  
gözlər ora millənib  
qalıb millənə-millənə...

\*\*\*

mən on il əvvəlki Tofiq deyiləm  
heç beş il əvvəlki Tofiq deyiləm  
gəlib dayanmışam bir ah içində  
quş kimi çırpınmam günah içində  
sevmək cəsarəti sıfırın altında  
sevilməksə ondan bir aşağı  
sabah duaları dilimdə şəkər  
axşam duaları sabahı çəkər  
titrək yarpaq kimi içim əsməkdə  
bu yaşda, bu gündə bu əsarətdə  
yenə də olanlar məni üzəməkdə

mən on il əvvəlki Tofiq deyiləm  
heç beş il əvvəlki Tofiq deyiləm  
bəzən çiçəklər də incidir məni  
yazıq böcəklər də incidir məni  
nəymiş bu dünyanın bilinməz yeri  
bu halla, bu günlə, bu ağrılarla  
yeri tofiq abdin geriye yeri  
yeriyə bilsən  
niyə gəlmişdin ki  
niyə bezmisən  
dünya elə buymuş  
dözüb yaşa sən

\*\*\*

Bir eldə doğuldum - mərkəzdən uzaq,  
Üz tutub bir böyük şəhərə gəldim.  
Başımı soxmaqçün gəzdim künc-bucaq,  
Nə bir soyuq bildim, nə isti bildim.  
Döydüm bir qapını, dedim ki, mənəm,  
Gəlin tanış olaq, Tofiq Abdinəm!

Şairlik sevdası vardı başımda,  
Bilmirdim dünyanın nizamı varmış.  
Hardan biləydim ki, bu yolbaşında  
İnsan öz-özünə bədbəxt olarmış -  
Bəzən qoymadılar danışam, dinəm,  
Gəlin tanış olaq, Tofiq Abdinəm!

Bəzən qaraladım tale yazanı,  
özüm gedirdimsə bəxtin nə işi.  
Sevdim şairlikdə Rəsul Rzanı,  
sən demə başqaymış dövrün gərdişi -  
İnanın, inanın peşman deyiləm,  
Gəlin tanış olaq, Tofiq Abdinəm!

\*\*\*

sevdim elə bildim ki  
səni xoşbəxt edəmə  
bilmədim ki nə vaxtsa  
səni yalnız buraxıb  
səndən öncə gedərəm.

bu sözləri yazanda  
içimdə ayrılıqlar  
illər öncə bir idik  
indi isə ortada  
yaşanmaz ayrılıq var.

titrək yarpaq bilərəm  
uzanan əlimizi  
güc yox tale tükənib  
qınamaz kimsə bizi

mənsiz qalmağın da dərd  
mənle getməyin də dərd

gör nə gec anlamışam  
dünya namərdmiş, namərd.

tez getsəm də bağışla  
gec getsəm də bağışla  
səni də bədbəxt etdim  
bu bəxtlə, bu naxışla.

\*\*\*

məni sevmək nə böyük bəla imiş  
alınınıza ay doğdu sevmədiniz  
güllər yağdı başınıza sevmədiniz  
bu güllərlə çıxdım sizin qarşınıza  
sevmədiniz  
mən neyləyim  
məni sevmək nə böyük bəla imiş

bu yaşımda şeir yazdım sevilməkçin  
mənə imkan yaratdınız əyilməkçin  
qarşınızda boynu bükük dayandım  
dırnaq boyda şəfqət üçün  
qapınıza dayandım  
bu vətənin havasını çox gördünüz  
düz üstümə yeridiniz  
sonra məni qınadınız

Allah mənə bel vermişdi  
qarşınızda dik durmağa  
ömrüm boyu əymək üçün sınıadınız  
içimdəki dözümlə məni sınımadı  
evimdəki iki gözüm sınımadı  
bəlkə onlar sınaşaydı  
öyrəşərdim belə bükük yaşamağa  
sizin kimi onun,bunun yüklərini  
daşımağa

mənə olan qəsdiniz nə  
niyə qənim kəsilmisiz  
Allah verən bu ömürə.

\*\*\*

bu dünyaya düşəli  
getmək günün gözlədim  
dərdimi danışmadım  
günahımı gizlədim

yaşamaq bu imişsə  
demək yalanam yalan  
nə məni satan oldu  
nə də ki məni alan

qarşımda bir daş divar  
bundan o yana yol yox  
ha çırpın bu üzündə  
o üzde gözləyən çox

görəsən tanıyarlarsəsimi çıxarmasam  
bəlkə də qınayarlarsənə  
neçə illərdi yoxam  
mənmi vəfasız çıxdım  
onlarmı vəfasızdı  
əgər son bu imişsə  
bu yazı nə yazıdı

\*\*\*

sənə ağırlığım yox  
bu ömür mənim ömrüm  
niyə tələsirsən ki  
mən səndən qabaq ölüm.

sənə elə gəlir ki  
çox yaşadım deyəsən  
mənlilik deyil bu işlər  
bunları bilməlisən.

içimdə çiçək açıb  
ayrılığın qorxusu  
sanki ərşə çəkilib  
gözlərimin yuxusu

canım ruhum həyatım  
səni kimə tapşırım  
sən çağrılmaz bayatım  
bayatıtək yaşarım.  
gəlmişəm gedəcəyəm

qalası deyiləm ki  
məni üzmək nə verir  
axı niyə ölüm ki...

\*\*\*

nə yaşadım yaşamışam  
bundan sonrası Allahın  
güman üstə köklənmişəm  
yarı dərdin yarı ahın

dualarla yatıb qalxmaq  
indi ömrümün mayası  
məndən o yanda yaşayır  
ömrümün böyük yarısı

baxıram yaşanan yola  
”çoxu getdi, azı qaldı”  
nə mənlilikdi nə də sizlik  
kimdisə qapımı çaldı

aman tanrım kimdi görən  
hansı əsrdən yol gəlib  
ya qapını yanlış salıb  
ya məni tanışımı bilib

\*\*\*

indi baxıb görürəm ki  
nə mən deyən oldun sən  
nə sən deyən oldum mən  
bu yol hara uzanacaq  
bu yol harda bitər görən.

nə mən gözlərdim bu günü  
nə sən gözlərdin bu günü  
hədər yaşadın ömrünü  
hədər yaşadım ömrümü.

bir acıq var bu şeirdə  
ünvanını tapammıram  
səndən ayrı bir ömürü  
ömür kimi yaşamıram

bəs niyə içimiz dolu  
acıqla, heyflə dərdlə  
yüz kərə dedim mən sənə  
mənə itirdiyin ömrü  
yaşamısan sən hədərlə

artıq gecdi döz bu zülmə  
hələ buna nə var gülüm  
məzarımın üstündəki otlara  
baxıb ağlarsan  
zülüm-zülüm

bəlkə belə də olmadı  
gözündə yaş qalmaz olar  
hələ sağam düşünürəm  
sonrası nə olar olar.

\*\*\*

zaman-zaman nə havadı içimdə  
bu türkümlü bayatımı ağıma  
alıb bütün ovqatımı əlimdən  
qaralığa qərq eləyər ağıma

ağac idim budağımı vurdular  
sonra gəlib əhvalımı sordular  
uzun illər öncələri qırdılar  
pərvazlanan qolumu qanadımı

nə sevdadı bu içimdə göyərən  
hara qaçım bu sevdanın əlindən  
bu nə dünya gəlib onda durdum mən  
kimsə sevməz mənim kimi adamı

içim sızlar sızıltısı o yanlış  
mən etmədim kimlərəsə yamanlıq  
yazıq könlüm yazıq oldu çox yazıq  
görən kimə tapşırım mənim adımı

bu sızıltı xəstə qasım havası  
yoxa çıxdı içimin gur davası  
bu hal məni yıxasıdı yıxası  
bir bəndə yox alsın mənim qadamı.